

आकाशवाणी, पणजी

प्रादेशीक खबरांपत्र

१६ ऑगस्ट, सकाळीं ७.२५

२०२२ वर्सा भारत स्वतंत्रतायेची ७५ वर्सां मनयतलो. तेन्ना संवसाराचे फुडारपण करपी समृद्ध आनी शक्तीशाली नव भारत उबो करपाचो संकल्प, लोकांनी करचो असो उलो, प्रधानमंत्री नरेंद्र मोदी हांणी काल देशाच्या ७१ व्या स्वातंत्रताय दिसा निमतान लाल किल्ल्या वेल्यान उलयतना मारलो. साधक, साधन आनी संकल्प, हांकां त्यागाची जोड मेळटा, तेन्नाच संकल्प सिद्ध जाता अशेंय तांणी म्हळें रक्षादळाचे बलिदान आनी शौर्याची तांणी ह्या वेळार उलयतना तोखणाय केली. 'चलता है' मानसीकतेचे दीस गेले. आता बदल्ला, बदलता आनी बदलूंक शकता हो विकासाचो मंच तांणी दिलो. जन्माश्टमीचो उल्लेख करून तांणी आपल्या भाशणाक सुरूवात केली. सैमीक अरिश्टांनी सगलो देश एकठांय आसा आनी लोकांचे सुरक्षे खातीर सरकार कशेच फाटी रावचें ना अशें उतर तांणी दिलें. ह्या वर्सा भारत छोडो चळवळीचो ७५ वर्सा चंपारण सत्याग्रहाची शताब्दी, ह्या निमतान नव भारताचो संकल्प करपाचो उलो तांणी मारलो.

काश्मीरांतल्या परिस्थिती विशीं उलयतना सरकार, काश्मीरातल्या दहशतवादाचेर कशेच मवाळ रावचें ना. हिंसाचाराक ह्या देशांत थारो ना, अशी खर शिटकावणी तांणी दिली. गाळी न्हय, गुळी न्हय, गळ्यात गळो घालून काश्मीरांतलो प्रस्न सुटपाक शकता अशी शिटकावणी तांणी फुटीरवाद्यांक दिली. भारतांतल्या अर्थवेवस्थेतलो काळो पयसो ना करपाक आनी भ्रश्टाचार मुक्त भारता खातीर केंद्र सरकारान मारिल्ल्या वेगवेगळ्या पावलांचो तांणी उल्लेख केलो. ते खातीर सरकारान सुरू केल्ले विमुद्रीकरण डिजीटायजेशन, जीएसटी, आधार आनी पे जोडणी ह्या यशस्वी उपायांचो तांणी उल्लेख केलो. रस्तो, रेल्वे आनी विद्युतीकरण ह्या कामाचो, आनी येवजणो चालीक लावपाचो नेट, सरकारान दुपेटीन वाडयला अशेंय तांणी सांगलें. बायलां, जाण्टी, ल्हान भुरगीं आनी गरिबांचे शिक्षण हे खातीर

सरकारान वेगवेगळ्या पांवड्यार केल्ले यत्न आनी खासा येवजण्यांचो तांणी ह्या वेळार उल्लेख केलो.

स्वातंत्रदिसा निमतान गोंयांतूय काल वेगवेगळ्या सुवातांनी कार्यावळी जाल्यो. राज्य पांवड्यावेली मुखेल कार्यावळ, पणजे, पोरण्या सचिवालय कडेन जाली. मुखेलमंत्री मनोहर पर्रीकार हांणी बावटो हुबयलो आनी संचलनाची पळोवणी केली. स्वच्छ भारत नितळ गोंय ही कार्यावळ राज्यांत नेटान मुखार वता आनी लोकां मदीं नितळसाणी विशीं जागृताय वाडत आसा अशें मुखेलमंत्र्यांनी सांगलें. कोयराचो विलो आनी वेवस्थापन हो एक महत्वाचो मुद्दो आसा आनी त्या संदर्भांत सरकार येवजीता अशें पर्रीकार हांणी सांगलें. गोंय राज्य २०२० वर्सा मेरेन, कोयर मुक्त करपाचेर सरकारान भर दिला अशें मुखेलमंत्र्यांनी सांगलें. रोजगारा विशींच्या वेगवेगळ्या मुद्यांचेर सरकार विचार करता अशेंय तांणी सांगलें. घुंवळी वखदांच्या समस्ये विशीं उलयतना ह्या संदर्भांत पुलिसांक फावो ते सुचोवण्यो दिल्यात अशें तांणी सांगलें. तरणाट्यांक योग्य मार्गदर्शन आनी दिशा दाखोवपी सल्लो वेळोवेळ जाय जे वरवीं ते बऱ्या मार्गा वाटेन सदाच उरतले अशें तांणी सांगलें. स्वातंत्रतायेची फळां सगळ्यांनीच चाखूंक जाय अशें सांगतना प्राथमीक पांवड्यार शिक्षणाची गुणवत्ता, सुदारपा खातीर लोकांनी आदार करचो अशें तांणी सुचयलें. मुखेलमंत्र्याच्या हस्तुकीं मोलादीक सेवा दिवपी पुलीस अधिकाऱ्यांक राष्ट्रपती पुलीस पदकां भेटयलीं.

गोंयच्यो राज्यपाल मृदुला सिन्हा हांणी आयज पणजेंत बायोगॅस आनी इथानॉलाचेर चलपी बर्सीक बावटो दाखयलो. आयज पणजेंत पोरण्या सचिवालय कडेन राज्यपालांनी एक बायोगॅस बस आनी दोन इथॅनॉल बर्सीक बावटो दाखयलो. बायोगॅस आनी इथॅनॉल बर्सीक लागून राज्यांतलें पर्यावरणीय प्रदुशण उणें जातलें अशी आस्त राज्यपाल सिन्हा हांणी उक्तायली. बायोगॅस आनी इथॅनॉल बस सेवा राज्यांतल्या वेगवेगळ्या

मार्गाचेर पावतली. ही सेवा खाजगी कंपनीन कदंब येरादारी महामंडळाच्या पालवान सुरू केल्या. अशे तरेच्यो बसी सुरू करपी नागपूर शारा उपरांत गोंय ही भारतांतली दुसरी सुवात थारता. जैन इंधनाचेर चलपी ह्या बसीं वरवीं हरीत वायू उत्सर्जन उणे जाता.

घातक ऑनलायन गेम ब्लू व्हेल चॅलेज गेमीचे लिक्स् काडून उडोवचें अशें निर्देश केंद्रान मोठयो इंटरनेट कंपन्यो गूगल ,फेसबूक, व्हाटसॅप, इस्टाग्राम, मायक्रोसॉफ्ट, आनी याहूक दिल्यात. हे ऑनलायन गेमीक लागून भारत आनी विदेशांनी मोठया प्रमाणांत भुरग्यांच्यो आत्महत्या जातात. ब्लू व्हेल चॅलेज ही सूसायड गेम. तातूंत खेळगड्यांक ५० दिसांत पुराय करपाक एक उद्दिष्ट दितात आनी निमाणें आत्महत्या करची पडटा. इंटरनेट सेवा पुरवणदार संघटनेचे भारताचे अध्यक्ष राजेश छारिया हांणी ही गेम बंद करपाखातीर केंद्र सरकारान केल्ल्या यत्नांची तुस्त केल्या.

मुळाव्या न्यायालयांनी न्यायाधिकांच्यो नेमणूको पारदर्शी करपाच्या सर्वोच्च न्यायालयाच्या यत्नांक केंद्रीय मंत्री रवी शंकर प्रसाद हांणी येवकार दिलां. न्यायाधिकांचे नेमणूकां विशीं प्रस्तावित केंद्रीयीकृत वेवस्थेक विरोध करपी राज्यांनी तांचे भुमिकेचो फेरविचार करचो असो उलो रवी शंकर प्रसाद हांणी मारल्ला. सर्वोच्च न्यायालयाचें आदवोगादांचे संघटनेन आयोजीत केल्ल्या स्वतंत्रताय दिसाच्या सुवाळ्यांत मंत्री रवी शंकर प्रसाद उलयताले. केंद्र सरकार उच्च न्यायालयाच्या अधिकारांनी मतेर जावचीना अशें तांणी उलयताना

स्पष्ट केले. वेग वेगळी उच्च न्यायालयां आनी राज्यांचें एकमत नासलें तरी सकयल्या न्यायालयांनी न्यायाधिकांच्या केंद्रीयीकृत नेमणूकांचो प्रस्ताव चालीक लायतलें अशें सर्वोच्च न्यायालयान ४ ऑगस्टाक स्पष्ट केल्लें. वेग वेगळ्या उच्च न्यायालयांनी अंदू वर्सा पंच्यात्तर नव्यो नेमणूको केल्यात अशें मंत्री प्रसाद हांणी ह्या वेळार सांगलें. सर्वोच्च न्यायालयच्या वेबसायटीचेर आता सर्वोच्च न्यायालयचें सगळे अहवाल मेळटलें अशें सरन्यायाधिश जे एस खेहर हांणी सांगलें. आदीवगादांनी तांच्या पक्षकारां कडेन प्रामाणिक रावचें असो उलोय सरन्यायाधिकांनी मारला .